

गया और मुजफ्फरपुर जिले की तीन सड़क योजनाओं को स्वीकृति

राज्य ब्यूरो, पटना : गया एवं मुजफ्फरपुर जिले की तीन सड़कों के निर्माण,



चौड़ीकरण एवं मजबूती की मंजूरी मिल गई है। पथ निर्माण मंत्री नंद किशोर यादव ने बताया कि तीनों

योजनाओं पर 23.66 करोड़ रुपये खर्च होंगे। इस राशि से 20 किमी लंबाई में पथों का जीर्णोद्धार किया जाएगा। यह मंजूरी पथ निर्माण विभाग की निविदा समिति ने दी है। पथ निर्माण मंत्री ने बताया कि सभी योजनाओं को पारदर्शी तरीके से डेढ़ साल के भीतर पूरा कर लेना है। निविदा समिति की बैठक में प्रशासनिक स्वीकृति प्राप्त योजनाओं के वित्तीय बिड पर निर्णय करते हुए गया जिले की दो योजनाओं के लिए 13 करोड़ 80 लाख रुपये की मंजूरी दी गई, जबकि मुजफ्फरपुर की एक योजना के क्रियान्वयन के लिए 9 करोड़ 75 लाख की मंजूरी दी गई।

अंतरराष्ट्रीय महत्व के तीर्थ स्थल बोधगया में तैरागर मानेस्ट्री से महारानी होटल लिंक पथ तक और होटल बोधगया से महारानी पेट्रोल पंप तक 4.40 किमी लंबाई में सड़क बनाने के लिए 5.2 करोड़ रुपये की मंजूरी दी गई है। इसी जिले के बांके बाजार के लुटआ गांव के बीच 6.97 किमी तक सड़क को 8.58 करोड़ रुपये से चौड़ा किया जाएगा। मुजफ्फरपुर जिले में शिहों चौक से हरियारपुर चौक तक 9.50 किमी लंबाई में सिंगल से इंटरमीडिएट लेन बनाने के लिए 9.75 करोड़ रुपये की स्वीकृति दी गई है। निविदा प्रक्रिया में पारदर्शिता के लिए समिति के सभी निर्णयों को वेबसाइट पर अपलोड कर दिया गया है।